

७६



नेपाल राजपत्र

भाग १

श्री ५ को सरकारद्वारा प्रकाशित

खण्ड ३२) काठमाडौं, फागुन ७ गते, २०३६ साल (अतिरिक्ताङ्क ४८

शाही सन्देश

श्री ५ महाराजाधिराजका प्रमुख सचिवालय

राजदरबार

श्री ५ महाराजाधिराज वीरेन्द्र वीर विक्रम शाहदेवबाट “श्री ५ त्रिभुवन जयन्ती तथा राष्ट्रिय प्रजातन्त्र दिवस” को उपलक्ष्यमा वि. सं. २०३६ फागुन ७ गतेका दिन बक्सको सन्देश ।

प्यारा देशवासीहरू,

१. आज हामी श्री ५ त्रिभुवन जयन्ती तथा राष्ट्रिय प्रजातन्त्र दिवस मनाउँदै छौं । यतिखेर स्वर्गीय जिज्यूबुवाज्यू श्री ५ त्रिभुवनको ऐतिहासिक नेतृत्वमा नेपालमा प्रजातन्त्र ल्याउन मरिमेट्ने सबैप्रति श्रद्धाञ्जलि व्यक्त गर्नु हामी सबैको कर्तव्य हुन जान्छ ।
२. देश, समाज र जनताको हितसँग सम्बन्धित कुराहरू जनस्तरबाट गरिने परिपाटीको नाम नै प्रजातन्त्र हो । देशवासीहरू आफ्नो जिम्मेदारी र कर्तव्यप्रति सजग रहेसम्म प्रजातन्त्रको ज्योति सधैं चम्किरहेको हुन्छ । राष्ट्रका सामु देखापर्ने प्रत्येक समस्यामा नागरिकहरूले राख्ने चासो र अभिरुचि बाटै प्रजातन्त्रले जरो हालेको हुन्छ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

त्यसैले दलविहीन प्रजातान्त्रिक पञ्चायत व्यवस्था अन्तर्गत हाम्रा क्षेत्र, अञ्चल, जिल्ला, गाउँ, नगर र वडाहरूमा के कस्तो कर्तव्य र अधिकारको विकेन्द्रीकरणको व्यवस्था हुनुपर्छ भन्ने कुरामा हामी सबैको ध्यान जानु परेको छ ।

३. देशको बढ्दो जनसंख्याले वन जङ्गलको ह्रास हुँदै भूक्षय, बाढी पहिरो, मौसममा पर्न गएको असर र तिनका परिणाम बारे हामी बरोबर सुन्छौं, देख्छौं । यस्तो कुरामा श्री ५ को सरकारलाई मात्र नहेरी हामीले हाम्रा वन र वनस्पतिको सम्पदालाई जोगाउन केही ठोस कदम नचाली नहुने भएको छ । यस सम्बन्धमा आफ्नो निजी जग्गामा रुख र फलफूलका बिरुवाहरू रोप्नेलाई प्रोत्साहन दिने व्यवस्था गरी निजी बोट बिरुवाको खुल्ला उपभोग गर्न दिएमा वन जङ्गल फेरि बढ्न सक्नेछ । आफ्नो घर आफैले बनाउन सक्नु नै प्रजातन्त्रको मूल उद्देश्य हो । यस परिप्रेक्ष्यमा हामी सबैले राजनैतिक क्रियाकलापमा मात्र सीमित नरही देश विकासको निम्ति सिर्जनात्मक कुरामा पनि क्रियाशील बन्नु सामयिक हुन जानेछ । त्यसैले यस्ता सिर्जनात्मक कुरामा श्री ५ को सरकार, राष्ट्रिय पञ्चायतका साथै तमाम देशका पञ्चहरूको ध्यान पुगोस् र हामीले प्रजातन्त्रको मर्मलाई व्यवहारमा उतार्न सकौं-यही हाम्रो शुभकामना छ ।

श्री पशुपतिनाथले हामी सबैको कल्याण गरून् !

जय नेपाल !

हुकुम बक्से बमोजिम,

रञ्जनराज खनाल

श्री ५ महाराजाधिराजका प्रमुख सचिव

श्री ५ को सरकारको छापाखाना, सिंहदरबार, काठमाडौंमा मद्रित ।

आधिकारिकता मुद्रण विभागबाट प्रमाणित गरिएको छ, मात्र लागु हुनेछ।